

ढाई साल के बच्चे के अंगदान से दो को मिली नई जिंदगी

■ प्रसं, मुंबई: मुंबई में ढाई साल के एक बच्चे के अंगदान से दो लोगों को नया जीवन मिला है। किडनी की बीमारी से जूझ रहे बच्चे को इलाज के लिए लीलावती अस्पताल में भर्ती कराया गया था। काफी इलाज के बाद जब बच्चे की सेहत में सुधार की कोई गुंजाइश नहीं दिखी तो डॉक्टरों ने उसे ब्रेन डेड घोषित कर दिया। इसके बाद बच्चों के अभिभावकों से अंगदान को लेकर चर्चा की गई। बातचीत के बाद बच्चे के परिजन अंगदान के लिए राजी हो गए। परिजनों की रजामंदी के बाद बच्चे का लिवर व कॉर्निया दान में लिया गया। इन अंगों को जरूरतमंदों को उपलब्ध कराया जाएगा।

इस संबंध में लीलावती अस्पताल के सीईओ लेफ्टिनेंट जनरल डॉ. वी रविशंकर ने बताया कि किडनी की बीमारी ने बच्चे के मस्तिष्क पर गंभीर असर डाला था, जिसका इलाज संभव नहीं दिख रहा था। इसलिए बच्चे को ब्रेन डेड घोषित किया गया। यह पहला मौका नहीं है जब इतनी कम उम्र के बच्चे का अंगदान किया गया है। दो साल पहले 18 महीने की बच्ची का भी अंगदान किया था।

